

УДК 811.512.145

**Н.У. Хәлиуллина****ЭТИМОЛОГИК \*ау ~ \*aw ~ \*ау ТАМЫРЫНЫҢ  
ХӘЗЕРГЕ ТАТАР ТЕЛЕНДӘ  
ФОНО-МОРФО-СЕМАНТИК ҮСЕШЕ**

В статье раскрывается метод реконструкции этимологических корней, который основывается на сравнительно-сопоставительный анализом гомогенных с точки зрения фонетической, семантической структуры лексических единиц современных родственных (тюркских, шире – алтайских) языков. Здесь подробно анализируется фоно-морфо-семантическое развитие этимологических корней \*ау ~ \*aw ~ \*ау в татарском языке в рамках трех семантических полей.

**Ключевые слова:** этимологический корень, реконструкция, семантика, деривация, семантическое поле, тюркские языки, татарский язык.

The article reveals a method for the reconstruction of etymological roots, which is based on a comparative analysis of modern related homogeneous languages (Turkic, broader - Altai) from the point of view of phonetic, semantic structure of the lexical units of these languages. The phono-morpho-semantic development of the etymological roots \*ау ~ \*aw ~ \*ау in the Tatar language within the framework of three semantic fields is analyzed in detail.

**Keywords:** etymological root, reconstruction, semantics, derivation, semantic field, Turkic languages, Tatar language.

Этимологик тамырларның бербөтен лексик берәмлек булып оешуы – төрки телләрнең морфологик структурасының озакка сузылган тарихи үсеше нәтижәсе. Семантик компонентларга таркату, структур-семантик тәңгәллек һәм бертөрле яки капма-каршы фактларны, категорияләрне каршы кую алымнарын файдаланып, хәзерге телдәге ике яки күбрәк ижекле сүзләрдә авыр табылган тамыр-нигезләрне күрсәтергә мөмкин. Мондый эш төре безнең хезмәтләрдә «этимологик тамырларны реконструкцияләү» дип атала [Хәлиуллина, с. 130]. Төрки телләрнең агглютинатив төзелеше, тарихи үсеш процессының гади дән катлаулыга, бер ижекледән күп ижеклегә таба үсеше күпсанлы төрки (киңрәк алтай) чыганаклы нигезләрнең үле тамырга һәм тагын да ваграк морфемаларга бүленә алуын күз уңында тоту.

Әлбәттә, мондый анализ ысуллары һәм реконструкцияләр барлык очракта да үз максатына ирешә алмый. А.Т. Кайдаров фикеренчә, бу алым төрки тамыр турында күзаллауны традицион метод ярдәмендә өйрәнүне жиңерүгә һәм төрле каршылыкларга китерергә мөмкин [Кайдаров, с. 109]. Шуңа карамастан, тәкъдим ителгән структур анализ методы эффектив санала һәм күпсанлы мисаллар ярдәмендә дәлиләнә. Шушы ук принцип буенча тамыр нигезләрнең диахрон сүзлегә төзелә ала.


Хәзерге татар телендә ике ижекле сүзләрдә (нигезләрдә) таркалчан морфологик структура күренмәскә дә мөмкин. Мәсәлән, *имән*

«дуб», *муен* «шея», *яшер* «прятать, спрягать, скрывать», *утыр* «сидеть, сесть» һ. б. Бер үк форма кайчакта үзәндә синкретизм күренеше дип аталган исем-фигыль омонимнарын да берләштерергә мөмкин: *тут* «плесень, ржавчина» тамырыннан *тутык* «окись, загар» исеме һәм *тутык-* «окисләтә, ржаветь, покрываться ржавчиной, плесенью, загореть, потускнеть от загара» фигыльләре барлыкка килә. Бүгенге көндә конкрет тел өчен мөстәкыйль кулланыла торган һәм этимологик (үле) тамыр-нигезләрнең модельләре исемлеге эшләнмәгән.

Ясалма нигезләр составыннан тамыр һәм аффиксаль морфемаларны аерып алганда, аларның чикләрен билгеләү кыенлашырга мөмкин: нигез элементларының тарихи реаль булганнарын билгеләргә кирәк була [Кайдаров, с. 113].

Мисал өчен, татар телендәге ясалма сүз структурасында тамыр һәм аффиксаль морфемаларның чикләрен билгеләп карыйк.

Тарихи тамырны аерып алу, аның аваз комплексын үзгәртү, яңа формалар кергү төрки тамырға хас фонеморфологик закончалыклар чигендә генә барлыкка килә. Ләкин бер ижекле төрки тамырның тарихи чиге аның закончалыклы фонетик вариантларын исәпкә алган аваз комплексы белән билгеләнергә тиеш. Мәсәлән, татар телендәге этимологик *\*aw* «валиться; наваливаться» тамыры түбәндәге сүз ясалышы рәтләрен барлыкка китерә:




Күренгәнчә, барлык грамматик формантлар алдыннан даими рәвештә кабатланып килгән *\*aw* аваз комплексы үзгәрешсез саклана. Шуңа күрә ул тамыр морфема ролен үтәүче булып кала. Аның морфологик статусы татар телендә мөстәкыйль кулланылуына карап билгеләнә ала.

Галимнәр, бер ижекле тамырларны этимологик реконструкцияләү максаты белән, язма истәлекләрдә һәм хәзерге телләрдә урын алган фактларга мөрәжәгать итәләр. Югарыдагы мисалда *\*aw* тамыры борынгы төрки телдә *\*ag* формасында «гнуть, сгибать» мәгънәсендә кулланыла [ДТС, с. 174].

Татар телендә, кайбер борынгы төрки истәлекләрдәге кебек, «зияние», «щель», «открытое место», «ущелье» һ. б. мәгънәне аңлаткан *\*aŋ* тамыры очрамай. Мәгънәсен белми торып, этимологик *\*aŋ* тамыры турында ничек фикер йөртәргә соң? Монның өчен сүзлек-

ләрдеге ясалма нигезләрендә гипотетик \*ау тамыры булган, семантикасында аның борынгы мәгънәсе белән уртаклык күзәтелгән берәмлекләр рәте белән эш итәргә кирәк.

Мисалга төрки телләрдән \*ау тамырының күрсәтелгән мәгънәсе белән бәйле түбәндәге үзгаллы лексик берәмлекләргә китерик [Хәлиуллина, Шайхулов, II]:



Этимологик анализ нәтижәсендә генә ачыклануына карамастан, конкрет ясалма нигезләр буенча уртак \*ау тамырының гомумиләштерелгән мәгънәсен чыгарырга мөмкин. Шуннан соң гына гомумтөрки \*ау тамырын эзләп табу мөмкинлекләре киңя. Төрки телләрдә бу тамырдан ясалган унлап лексик берәмлек бар.

Этимологик \*ау ~ \*ав ~ \*ау тамырлары рәте төрки телләргә тарихи үсешендәге фонетик закончалыклары, морфологик, семантик үсеш юнәлешләрен ачык чагылдыралар.

Р.Г. Әхмәтьянов билгеләвенчә, гомумтөрки ав ~ аг ~ аң «ау, киек, ау коралы» берәмлеге – бик борынгы тамыр сүз [Әхмәтьянов, б. 23]. Киңрәк планда караганда, ул шулай ук алтай гаиләсенә караган монгол һәм тунгус-маньчжур телләрендә дә күзәтелә, һәм «ау, киртәләп, урталлап тоту» мәгънәсендә кулланыла.

«Төрки телләргә тарихи-чагыштырма грамматикасы»нда «охота, дичь» семантикасы белән бәйле СТ тибына караган \*ау тамыры реконструкцияләнгән. Семантик яктан караганда, монда «эзәрлекләү, күзәтү, саклап тору → сагалау объекты → киек» мәгънәләренен үсеше күзәтелә. Фонетик вариантларга \*аб ~ \*ав ~ \*ау (аг) ~ \*ав тамырлары кертелә, алар, үз чиратында, алга таба үсеш-үзгәреш кичереп, семантик яктан төрле модификацияләргә дучар булалар, яңа лексик берәмлекләр өчен нигез хезмәтен үтиләр [СИГТЯ, с. 417–418].

Этимологик \*ау тамырының барлык вариантлары борынгы төрки телдә мөстәкыйль лексик берәмлек сыйфатында һәм күп ижеккә нигезләр составында кулланылган.

Борынгы \**av* тамырының гомум мәгънәсе «жыелу, туплану» төшенчәсе белән бәйле. Мәсәлән, *külär jüz isig söz neñ tavar boş azad kişilär bu üçkä avar*. – Дари приветливым взглядом, теплым словом, дарами: свободные и вольные люди привлекаются (буквально собираются) этими тремя вещами («Котадгу белек»). – Көләч йөз, жылы сүз, товар белән бүләклә: азат кешеләр бу өчкә ауланыр (кызыгыр, жылыр мәгънәсендә) [ДТС, с. 69].

Димәк, борынгы төрки телдәге \**av* ~ \**ay* этимологик тамырының семантик үсешен түбәндәге схема ярдәмендә күрсәтергә мөмкин: «*ay*» → «*аулау*» → «*тозак*» → «*каршылык*» → «*жыелу*».

Борынгы төрки язма истәлекләрдә \**av* тамырының өч мәгънәсен очратабыз. Беренчедән, \**av* «охота» мәгънәсенә ия, һәм шушы формада уйгур, карахани-уйгур язмаларында еш очрый. Гадәттә, \**av* сүзе хайван, кош, кош аулау, аларны тоту мәгънәсендә кулланыла. Мәсәлән, *böri tilkü arslan adiy ja toñuz seniñdin qutulmaz ölüv avda tüz*. – Волк, лиса, лев, медведь или кабан не спасутся от тебя, все равно погибнут на охоте («Котадгу белек»). – Бүре, төлке, арыслан, аю я дунгыз син-нән котылмас, үлер ауда [ДТС, с. 68].

Икенчедән, \**av* тамыры «сети, невод» мәгънәсендә кулланыла. Бу очракта күрсәтелгән тамыр каршылык, нәрсәнендер туплануы мәгънәсен аңлатырга мөмкин. Мәсәлән, *bayirsaq kişiniñ sözi tut savı bu söz sav saña bolya дәvlät avı*. – Прислушивайся к словам людей добросердечных, эти слова послужат тебе сетями счастья («Котадгу белек»). – Бәгырьле (яхшы күнелле мәгънәсендә) кешенең сүзен тот, бу сүз сина булып дәүләт (байлык, бәхет мәгънәсендә) авы.

Борынгы төрки телдә \**av* тамырынан түбәндәге лексик берәмлекләр ясалган: *avčı* «охотник», *avla* «охотиться, поймать» → *avaç* → *avaçla* «кокетничать»; *avala* «собираться, толпиться»; *avla* «собираться, толпиться»; *avınç* 1. утешение, радость. 2. увлечение, занятие. 3. привычка, привязанность [ДТС, с. 70].

Өченчедән, \**ay* тамыры «силок, ловушка» мәгънәсен белдерә. Бу очракта ул хәзерге татар телендәге «тозак» сүзенең семантикасы белән тәңгәл килә. Мәсәлән, *bodun başlar erkä bolur miñ jayı jayı bolsa kimkä jadıly ayı*. – У мужа, возглавляющего народ, тысяча врагов, если есть враги, то на кого расставлена их сеть. – Халык башлыгы булган ирнең мең дошманы булып, дошманы булса, кемгә ябар авын [ДТС, с. 16]. \**ay* тамыры «каршылык» мәгънәсендә дә кулланылган.

Фигыль мәгънәсендә *av* тамыры куалау, куып чыгару, тоту, камап алу, аулау, әйләндереп урап алу семантикасына ия. Мәхмүд Кашгари сүзлегендә теркәлгән *ag*, *aw* формалары *av* ~ *авала* «собираться вместе» берәмлекләре арасында фоно-морфо-семантик бәйләнеш булырга тиеш [Севортян, с. 62].

Димәк, \**ag* ~ \**аб* ~ \**ав* исем-фигыль тамыр нигезләре гомоген саналалар, ягъни бер үк этимологик тамырның тарихи вариантлары булып торалар. Г.Вамбери *av* «охота» һәм *ag* «сеть, силок» сүзләрен

тиңләштерә һәм аларны ясалма *ваг* «связка, пучок» нигезе белән чагыштыра. Монда сүз башында *в*- авазы төшеп калган дип күрсәтә. Ләкин бу караш соңрак нигезсез дип табыла. М. Ряснен үзенә этимологик сүзлегендә ясалма *авла* нигезенә төрле формаларын чагыштыра һәм \*ав элементын тамыр нигез буларак күрсәтә. Ф.Е. Корш, В. Банг, Г. Рамстедт төрки телләрдәге *ав* сүзгә монгол телендәге сүзләр белән тиңләштереп карыйлар. Мәсәлән, Ф.Е. Корш фикеренчә, төрки телләрдәге *ав* сүзгә монгол телендәге *аб-ху* «братъ» фиғыләннән алынган [Севортян, с. 63].

Борынгы һәм хәзерге *аңды*~*аңта* «подкарауливать» ясалма нигезе \*аһ тамыры белән бәйләнгән. Аның түбәндәге мәгънәләрен санап чыгарга мөмкин:

1. Төркмән, кыргыз, казакъ, татар, башкорт телләрендә – «качып көтеп тору, саклап тору», «эзләү», «эзәрлекләү», «яшеренеп тыңлап тору», «тоту, эләктерү», «тоту өчен хәйлә кору», «әйләндереп алу».

2. Хакас, үзбәк телләрендә – «текәлеп карау, күз йоммыйча карау», «күзәтү», «төзәү, билгеләү».

3. Кыргыз, казакъ телләрендә – «карану, сак булу», «күрү, карау».

4. Караим телендә – «тукмау, кыйнау, сугышу».

Димәк, югарыда саналган мәгънә төсмерләреннән күренгәнчә, хайван яки киек (~ аң) аулау процессы хәзерге төрки телләрдә төрле формалар ярдәмендә белдерелә.

Этимологик \*ау ~ \*ав ~ \*аһ тамырының икенче гомуми мәгънәсе – «ачылу (открываться)». Семантик яктан *аһ* фиғыле мимеографик берәмлекләр рәтенә керә: ул тере затларның кыяфәтен, торышын, ашыккан, аптыраган, гажәпләнгән кешенең рәвешен белдерә [Севортян, с. 155].

\*Аһ: «быть широко открытым», «широко распахиваться» тамырынан татар һәм башкорт телләрендә *аңкау* «нёбо» сүзгә *-ка* фиғыль ясагыч аффиксы һәм *-w* кушымчасы ялганып ясала. Хәзерге татар телендә *аңкау* – авыз куышлыгының өске стенасын аңлата [ТТАС, I, б. 101].

Татар телендә, гомумән, барлык кыпчак телләрендә, борынгы төрки \*агыз тамыры [ауыз] формасына үсеш алган. Э.В.Севортян күрсәтүенчә, \*аг ~ \*ај ~ \*аһ тамырлары алтай гаиләсенә караган телләрдәге «раскрывать, открывать, разинуть» мәгънәләренә ия булган сүзләр белән тиңләштерелә [Севортян, с. 82].

«Татар теленәң аңлатмалы сүзлегендә *авыз* сүзенә тугыз мәгънәсе бирелә. Беренче мәгънәсе (исем формасында килгәндә) – өске һәм аскы казналыклар арасынан йоткылыкка кадәр куышланып киткән, сөйләү һәм ашау функциясен башкаруга ярдәм итә торган эгъза. Мәсәлән, *Авызың кыек булса, көзгегә үпкәләмә.* (Мәкаль)

2. Күчерелмә мәгънәдә авыз сүзгә гади сыйфат була һәм гаилә тәрбиясендәге кешене, ашаучыны белдерә. Мисал өчен: *Менә шул фәкыйрь вә шуның өстенә әллә ничә авызы булган семья эченә мин ятим бала булып килеп кәргәнмен.* (Г.Тукай)

3. Мич, шалаш, оя һ.б. шуның кебек эче куыш нәрсәләрнең алгы өлешендәге тишек. Мәсәлән, *Нурғали тартып бетермәгән тәмәкесен сүндермичә мич авызына ыргытты.* (Ә. Еники)

4. Янар тау түбәсендә лава агып яки атылып чыга торган тар һәм тирән тишек: *Без янар тау авызыннан атылган утлы туфрақ һәм көл булып һавага ыргылдык.* Шушында ук бомба яки снаряд шартлаудан барлыкка килгән чокырның өсте турында да әйтергә мөмкин.

5. Ваза, кувшин, шешә кебек савытларның тараеп килгән ачык башы. Шуңа яқын икенче бер төшенчә дә бар: чиләк, стакан һәм башка шуның кебек эче тирән әйберләрнең өсте каплана, ябыла торган өске өлеше: *Бал кортлары кереп беткәч, бабай тубалның авызын бәйләп куя.* (А. Алиш)

6. а) ату кораллары көпшәсенә снаряд, пуля атылып чыга торган тишеге; б) самовар торбасының төтен чыга торган тишеге. *Су китерелгән, күмер тутырылган, чыра яндырып салынган самавырның торбасы авызы белән мич юлына куелган.* (Ә. Фәйзи)

7. Капчык, пакет кебек нәрсәләрнең бәйләнә, ябыла торган өске ягы. *Күмәч салган капчыкның авызын чишәргә керештек.* (М. Гафури)

8. Урман, эрәмәлек кебек нәрсәләрнең чите, кырые, башланган яки беткән урыны. *Захаров аларны ашықтырып, эрәмәлек авызына алып чыгып китте.* (А. Шамов) Шулай ук фронтның, сугышның алгы позициясенә карата да әйтелә.

9. Елга, инеш коя торган урын, тамак. Елга авызы [ТТАС, т. 1, б. 7, 8, 9].

Татар телендә *ачык авыз* фразеологик берәмлеге *аңгыра* «глупый» лексемасының синонимы була һәм аның үсеше *аңкау* (\*агыз < авызының бер өлеше) сүзе белән бәйлә дип карарга мөмкин.

Мәхмүд Кашгаринның «Диване лөгаты эт-төрк» сүзлегендә теркәлгән \**аһ*-фигыль-тамырыннан *аңкай* фигыле ясалган. Ул анда төрле фонетик вариантларда һәм мәгънәләрдә очрый: *anmag* «приходить в смущение, в затруднение», *eng* «опешить, быть в изумлении» [МК, с. 27]. \**Аһ* тамырыннан төрле төрки телләрдә семантик яктан тиндәш булган лексик берәмлекләр ясалган. Мәсәлән, борынгы чыгтай телендә – *аңыр* «глупый», хакас телендә – *аңмах* «ротозей, невнимательный, рассеянный» һ.б.

Татар теленә аңлатмалы сүзлегендә *аңгыра* сүзенә сөйләмә стильгә караган ике мәгънәсә күрсәтелә:

1. Аңсыз, миңгерәү, надан, ахмак булып бирелә. *Миңлебай яшь, аңгыра, бернәрсә белмидер.* (Ш. Мөхәммәдиев)

2. Акылга зәгыйфь, тулы акыллы түгел. *Биби – Хәмзә байның асравы, аңгыра кыз.* (Г. Камал) *Аңгыра* сүзе фразеологик әйтелмәләр составында кулланылганда яңа төсмерләр ала. Мәсәлән, *аңгыра бәрән* (бәрән, сарык, тавык, ябалак) – хурлап, кимсетеп әйтү. *Аңгыра катык* төзелмәсендә – оеткысыз яки оеткы салып та начар оеган катык дигәнне аңлата [ТТАС, т. 1, б. 101].

\**Ағдар* сүзенең төрле вариантлары арасында хакас һәм тува телләрендәге *аңдар* – (< *аңтар*) формасы иң борынгысы дип күрсәтелә. Э.В. Севортян билгеләвенчә, *ағдар* ~ *авдар* фиғыле *-тар*, *-дар* йөкләтү кушымчасы ярдәмендә *ағ* тамырыннан ясалган. Хәзерге төрки телләрдә таралган мәгънәләрнең иң борынгылары түбәндәгеләр: төрек, төрекмән, кыргыз, казакъ, татар, үзбәк, хакас телләрендә – «егу», «эйләндереп салу»; төрек телендә – «жиргә сузып салу», «жиңү»; хакас телендә – «этеп жибәрү», «төшереп жибәрү»; кыргыз, нугай, үзбәк, уйгур, тува телләрендә – «бору»; уйгур телендә – «чоку»; төрек, уйгур телләрендә – «сөрү»; нугай, үзбәк, тува телләрендә – «эчен тышына эйләндерү»; төрек телендә – «күчереп утырту» һ.б. Соңрак төньяк-көнбатыш һәм көньяк-көнбатыш төркемнәрдә «эзләү» мәгънәсе үсеш ала [Севортян, с. 74]. Димәк, семантик яктан караганда, ачылу → эчен тышына ачып салу → эйләндереп салу юнәлешендәге үзгәреш күзәтелә.

Кыпчак телләрендә «сваливать» һәм «искать» мәгънәләре арасында формаль дифференциация дә күзәтелә: *аудар* [awдар] һәм *актар*.

*Аудару* фиғыле утыртып куелган яки үсеп утырган нәрсәне көч белән бер якка таба эйләндереп ташлау, егу дигәнне аңлата. Мәсәлән, *Тракторчысын югалткан ялгыз трактор, өч төрәнле саба-нын өстәрәгән халда, кибәннәрне аударып, читәннәрне, киртәләрне жиимерә-жиимерә авылга кереп килә иде.* (М. Әмир) Бу сүз шулай ук егуны гына түгел, ә бер якка кыегайту, янтайту дигәнне дә аңлата. Мәсәлән, *Тәртә сынды, арба авып китте, сыер үзе, читәнне аударып, арт якка чыгып китте.* (Г. Бәширов) Ул үсеп утырганны, яки багананы гына түгел, ә кешене егу мәгънәсендә дә кулланыла. Мәсәлән, *Ул, Шәмсиненң җавабын да көтмичә, киң җилкәсе белән бер селкенеп, Даниловны төртеп аударды.* (Г. Бәширов)

*Аудару* сүзенең нәрсәне дә булса икенче урынга бушату, илтеп ташлау дигән мәгънәсе дә күрсәтелә. Мәсәлән, *Күпме бәрәңгесен казып алып, аны Хафизның келәтенә аудардылар.* (Ә. Фәйзи). Халык сөйләмәндә аның күчерелмә мәгънәсе дә бик киң кулланыла: бу очракта кемгә дә булса кайгысын, борчуын, ачуын һ.б. сөйләү, күңелендәгесен бушату, чыгарып салу дип бирелә. Икенче күчерелмә мәгънәсе – күчерү, ыргыту. Мәсәлән, *Көчәеп бара торган җил ялкын баганасын Хәйриләрнең салам түбәләренә аударды да, күз ачып йомганчы аны ут камап алды.* (М. Гали)

Алдагы очракта *аудару* сүзенең күчерелмә мәгънәсе күрсәтелә: берәүнең фикерен үзгәртеп, икенче як файдасына юнәлтү, авыштыру. Мәсәлән, *Хужаның кодасы, бер чалма белән, сайлауда үз ягына аударып өчен, кемгә нәрсә бирергә тиешле булачагын исәпләп чыгарды.* (Г. Ибраһимов)

*Аудару* сүзенең берәр гаепне икенче берәүгә сылтау, ягу дигән күчерелмә мәгънәсе дә бар. Мәсәлән, *Аңламаган халык гаепне Зәйнәп өстенә аударып иде.* (М. Гафури)

Аудару фигыленең сөйләмә стильдә түбәндәге мәгънәләрдә кулланылуы да мөмкин:

– тәржемә итү: *Ник балаларга театр язмый Мирхәйдәр, диләр, Бар икән русчаң язарлык, әйдә тик аудар, диләр.* (Ш. Бабич)

– эчеп кую: *Галәу белән Гайнетдинов, күк киёмнәре тышыннан пальто кия-кия, тагын берәрне аудардылар.* (Г. Ибраһимов) [ТТАС, т. 1, б. 85, 86].

**Актару** фигыленең мәгънәләре:

1. Төп мәгънәсендә килгәндә, бергә торган әйберләренң астын өскә китереп бутау, элеккегә тәртибен бозу. Мисал өчен, *Кулына кисәү агачы тотып мич актара торган Гөлбаһар абыстай үзенең корымга буялган кулларын аларга күрсәтәсе килмичә, оялып, альяпкыч ашагына сузды.* (М. Гали)

2. Әйберләр арасыннан нәрсә дә булса эзләү, нәрсә дә булса эзләп, әйбернең астын өскә китерү. Мәсәлән, *Бу вакыт Зыя, кәнәфисеннән торып, китаплар ишкафы янында нидер актара иде.* (Г. Ибраһимов)

3. Жир, юл турында сүз барганда казып, сөрөп бозу булса, төен, төргәк кебек әйберләренә чишөп, эчен тикшерүне аңлата. Мисалларны чагыштырык: *Газинур автомашиналарның тәгәрмәчләре һәм чылбырлы тракторлар актарып бетергән киң урамның аргы башына таба йөгөрөп китте.* (Г. Әпсәләмов) *Зиннәт, үз квартираларына төшкәч, төргәкне актарып карады.* (А. Шамов)

4. Нәрсәне дә булса тузгыту, сибү, тарату; туздыру, пыран-заран китерү; юк итү, юкка чыгару.

5. Аста, эчтә ятканнарны, жир асты байлыкларын казып чыгару; вату, казу; ишү. Мәсәлән, *Дуңгызлар үзләре актарган туфракка ятканнар да әкрөн генә мыркылдыйлар.* (Г. Әпсәләмов)

6. Китап, дәфтәр кебек нәрсәләренә ачып-ачып карау, битләрен бер-бер артлы ачу; төрле язмалар, кәгазьләр, китаплар арасында эзлөнү. Мисал өчен,

*Шул вакытта мин кулыма китап алам,  
Аның изге сәхифәләрен актарам.*

(Г. Тукай)

7. Узган гомердән кайбер вакыйгаларны искә төшерү, хәтерне барлау: *Иске хатирә дәфтәрәннән актарган адәм кеби, артта калган күренешләренә актара башлыйм.* (Г. Ибраһимов)

8. Күздән кичерү, күзләр ярдәмендә тикшерөп, айкап чыгу. *Күзләрем бөтен пароходны актардылар, ...пристаньга төштеләр һәм анда Хөриштинә таптылар.* (Ф. Әмирхан)

9. Актару сүзенең диалекталь мәгънәсе коеп яңгыр яву дигәнне аңлата. Мәсәлән, *Менә инде бер атнадан бирле халык иген сугарга аяз көннәр көтә, ә ул чиләкләп кенә актара.* (К. Нәжми)

*Актару* сүзе тотрыклы сүзтезмәләр составында да килә: *Актарып чыгару* а) күмелөп аста калган, югалган яки онытылган нәрсәне эзләп табу, ә) үткән, элек булган вакыйганы, эшне казып чыгару, аның асылын чишү, б) әйбернең эчке ягын әйләндерөп чыгару. *Акта-*



рып ташлау а) жыеп куелган эйберне тарату, таратып ташлау, сибү, ә) өемнең өстен алып ташлау, ишеп төшерү [ТТАС, т. 1, б. 36, 37].

Димәк, хәзерге татар телендә этимологик \*ау ~ \*ав ~ \*аһ тамырының «ачылу» мәгънәсе белән бәйле семантик кыры *авыз, аңкау, аңгыра, аудару, актару* лексемаларында чагылыш таба. Аларда, бер яклап, тамырдагы *ав ~ аг ~ ак* фонетик вариантларының, икенче яклап, борынгы тамырдагы беренчел мәгънәнең саклануы күзәтелә.

Этимологик \*ау ~ \*ав ~ \*аһ тамырының гомум мәгънәсе «әйләндереп, урап алу (окружать)» белән бәйле семантик кыр алдагы лексик-семантик төркемнәр белән тыгыз бәйләнештә тора.

Ау сүзе барлык төрки телләрдә һәм, гомумән алганда, алтай телләрендә очрый. Ләкин, вакытлар узду белән, аның мәгънәсе һәм яңгырашы нык тармакланган. Иң борынгы яңгыраш һәм мәгънәләр тунгус-маньчжур телләрендә сакланган: нанай телендә *анга* – «тозак», ульч телендә *анга* – «ятмә, ау», эвенк телендә *анга* – «жәңлек, киек». Себер татарлары сөйләшләрәндә *аң* «ау» һәм «болан» мәгънәләрәндә йөри, алтай телендә *аң* – «ятмә» һәм «киек». Татар әдәби телендә *ау* – «аулау шөгылә», «зур жылым», «ятмә». Угыз телләрендә (төрөк, төрөкмән) *аг, ав*, монгол һәм казакъ телләрендә *аб, аба* – «киртәләп алып аулау» һ. б. [Хәлиуллина, Шайхулов, II].

Аучылык чорыннан күп кенә махсус атамалар, терминнар сакланып калган. Кайбер галимнәр төрки телләрдәгә хайван исемнәрәндәгә -ан элементын (чагыштыр: *арыслан, каплан, сыртлан, кабан, колан, болан, елан, чаян, сазан, табан, йомран, тычкан, тавышкан, көзән, чытан* һ.б.) *аң, ау* – «киек» сүзеннән дип санылар [Әхмәтьянов, б. 56].

Гомумтөрки *агыл, авыл* [авыл] «авыл» сүзенәң борынгы *агыл* – «терлекләренә яисә аулап тотылган хайваннарны беркадәр вакыт асрар өчен ясалган ихата, катау» сүзеннән икәнлегә билгелә. Бу *агыл* исә, *аг, аң, ау* сүзе нигезендә ясалган дигән фикер бар [Севортян, с. 83–85]. Чынлап та, электән кыргый яки ярым кыргый хайван көтүләрен киртәләп алынган махсус урында асраганнар. Зур көтү күмәк мал булганлыктан, әлегә киртә тирәсенә бөтен ыру торак корып утырган – *авыл* барлыкка килгән.

Хәзерге татар телендә авыл хужалыгы белән шөгылләнүче халык яши торган урын, торак пункт аңлатмалы сүзлектә *авыл* дип билгеләнә. Мәсәлән, *Авылны чыккач, Хәлим малайларга пилоткаларын салып бүрек кияргә кушты*. (Г. Гобәй)

Икенче очракта ул сүз авылда яшәүчеләр, авыл халкы мәгънәсен белдерә: *Авил уяңды. Өй түрәнән, урам тутырып, көтү үтеп китте*. (Г. Гобәй) [ТТАС, т.1, б. 10].

Борынгы \*аг тамырыннан төрки телләренәң төрле төркемнәрәндә кулланылган *аулак ~ авлак ~ овлак ~ олак ~ авлах ~ аглах* лексик берәмлекләренәң семантик төзелешә кызыклы. Мәсәлән, төрөк, азәрбайжан телләрендә – «ау урыны», «киек күп булган урын; кыргыз, каракалпак телләрендә – «ерак, кеше яшәгән урыннан ерак торган», «киң, иркен, ирекле»; татар телендә – «азсанлы», «кешесез», «ирекле»; казакъ,

кыргыз, татар, хакас, чуваш телләрендә «тыныч, кешесез урын», «утырма» һәм башка мәгънәләре күзәтелә [Севортян, с. 64].

*Аулак* лексемасының сыйфат, рәвеш, исем мәгънәләре, диалекталь вариантлары татар теленең аңлатмалы сүзлегендә ачык бирелгән:

1. *Аулак* сүзе элге очракта сыйфат булып килеп, тыныч, кеше йөрми торган, кешесез урын дигәнне аңлата. Мәсәлән, *Тирә-юнь ничектер тын һәм аулак иде.* (К. Нәжми) Ул рәвеш мәгънәсендә дә килергә мөмкин: *Шул усал сүзләргә уйлап, аулак калган чакларда үзем ислах өчен планнар корып маташам.* (М. Фәйзи)

2. Юнәлеш һәм урын-вакыт килешләрендә килгән *аулак* исеме кешесез, тыныч урын дигәнне белдерә. Мәсәлән, *Аулакка чакырып сөйләшү. – Сезнеңчә, шулай нәмәхрәм белән аулакка төнлә утырырга ярый?* (М. Гафури) Тезмә исем булып килгәндә – *аулак* өй. *Авыз күтәрәп урам буйлап җырлап йөргәнем, аулакларда вакыт үткәргәнем бармы минем?* (А. Шапов)

Диалектларда, *аулак* сүз – сер, яшерен сүз; *аулак өй* – ата-ана, олылар берәр җиргә киткәч, ялгыз калган йорт; шундый йортта кич утыру яки егетләр-кызлар белән уен мәжлесе дигәнне белдерә. Мәсәлән, *Сиңа аулак сүзем бар. Мин мәхәббәтемне аулак өй саен өләшеп йөрмәдем.* (Г. Бәширов) [ТТАС, т.1, б. 86].

Димәк, ясалма нигезләр тамырдан килгән семантиканы саклыйлар. Семантик үсеш уртақ, гомумирәк тамырлардан конкрет, предметлы һәм фактик мәгънәләргә юнәлеш ала. Нәкъ шундый үзаллы сүзләр үле тамырларны торгызырга һәм аларның семантикасын реконструкцияләргә мөмкинлек бирә.

### Әдәбият

Әхмәтъянов Р.Г. Татар терминологиясенә тарихи чыганақлары. Казан: Татар. кит. нәшр., 2003. 174 б.

ДТС – Древнетюркский словарь. Л.: Наука, 1969. 677 с.

Кайдаров А.Т. Структура односложных корней и основ в казахском языке. Алма-Ата: Наука, 1986. 246 с.

Севортян Э.В. Этимологический словарь тюркских языков: Общетюркские и межтюркские основы на гласные. М. Восточная литература РАН, 1974. 768 с.

СИГТЯ – Сравнительно-историческая грамматика тюркских языков. Пратюркский язык-основа. Картина мира пратюркского этноса по данным языка. М.: Наука, 2006. 912 с.

ТТАС – Татар теленең аңлатмалы сүзлеге: 3 томда. Т. 1. Казан: Татар. кит. нәшр., 1977. 475 б.

Халиуллина Н.У., Шайхулов А.Г. Тюркские языки Урало-Поволжья в контексте алтайского языкового сообщества (опыт лексико-семантического словаря): Словарь. Ч. I–II. Уфа: Восточный университет, 2004. 270 с.

Халиуллина Н.У. Семантическая реконструкция корневых основ в этимологическом гнезде (на материале языков алтайской семьи) // «Гуманитарные науки и образование». № 2 (26). Саранск, 2016. С. 130–135.

**Халиуллина Нурия Госман кызы,**

филология фәннәре кандидаты, М. Акмулла исемендәге Башкорт дәүләт педагогика университетының татар теле һәм әдәбияты кафедрасы доценты